

بِسْمِ اللّٰهِ الرَّحْمٰنِ الرَّحِیْمِ

باب 1

حياتيات جو تعارف (Introduction of Biology)

مکيه تصور

حياتيات جي هن حصي ۾ اوهان سکندا:

◀ حياتيات جو تعارف

- حياتيات جي وصف
- حياتيات جي ورڇ يا ورهاست ۽ شاخون
- حياتيات جو سائنس جي ٻين مضمونن سان واسطو
- قرآن شريف حياتي جي ڄاڻ فراهم ڪري ٿو

◀ تنظيمي حدن جو بنياد



تعارف (INTRODUCTION)

حياتيات ”بائيولاجي“ سائنس جي هڪ شاخ آهي، جيڪا جاندارن جي متعلق ڄاڻ فراهم ڪري ٿي. بائيولاجي دراصل يوناني ٻولي جي ٻن لفظن جو ميلاپ آهي، جن مان بائوس (Bios) جي معنيٰ آهي حياتي ۽ لوگوس (Logos) جي معنيٰ آهي ڄاڻ يعني حياتي تي ڪن دليلن سان بحث ڪرڻ، جنهن جو مطلب آهي زندگيءَ جي ڄاڻ حاصل ڪرڻ.

زندگي ڇا آهي؟ (What is Life?)

زندگي ڪنهن خاص طريقي سان بيان نٿي ڪري سگهجي پر زندگيءَ جي ڪن طريقي ڪارن جي بنياد تي ڪين هيٺين جاندارن جي عملن کي مد نظر رکندي بيان ڪري سگهجي ٿو.

- هاضمو
- ڇر ڇر
- نڪال جو عمل
- ساهه کڻڻ
- واڌ ويجهه
- احساس
- پيڇ ڊاهه
- اوسر
- نسلي واڌ

1.1 حيات جي ورڇ ۽ شاخون

(DIVISIONS AND BRANCHES OF BIOLOGY)

1. حياتيات جي ورڇ (Division of Biology):

حياتيات جون ٽي مکيه شاخون آهن:

(i) حيوانات (Zoology):

زولاجي يوناني ٻولي جي لفظ ”Zoo“ مان ورتل آهي، جنهن جي معنيٰ آهي جانور ۽ ”Logos“ جي معنيٰ آهي ڄاڻ يعني هن علم جو واسطو صرف جانورن جي ڄاڻ سان آهن.

(ii) نباتات (Botany):

بائني به يوناني ٻولي جو لفظ آهي، جيڪو ”Butane“ مان ورتو ويو آهي. جنهن جي معنيٰ بوٽا آهن ۽ لوگاس جي معنيٰ ڄاڻ آهي. هي علم صرف بوٽن جي علم سان واسطو رکي ٿو ۽ انهن جي باري ۾ ڄاڻ مهيا ڪري ٿو.

(iii) مائڪرو بايولاجي (Microbiology):

هي علم خوردبين جي مدد سان نظر ايندڙ جانورن سان واسطو رکي ٿو. جهڙيءَ طرح بئڪٽيريا جنهن کي صرف خوردبين جي مدد سان ئي ڏسي سگهجي ٿو.

2. حياتيات جون شاخون (Branches of Biology):

جديد حياتيات جو واسطو جاندارن جي بناوت، سندن عملن ۽ ٻين ڪيترن ئي قسمن سان واسطو رکي ٿي. 20 صديءَ جي دوران تحقيق جي وڌندڙ رجحان حياتيات کي ڪيترن ئي مخصوص شاخن ۾ ورهائي ڇڏيو، جن مان ڪجهه خاص يا مخصوص شاخن جو بيان هيٺ ڏجي ٿو.

(i) مارفالاجي (Morphology): هي يوناني ٻوليءَ جي لفظ مارف (Morph) مان ورتل آهي، جنهن جي معنيٰ آهي بناوت يا حالت. هن علم جو واسطو جانورن ۽ بوٽن جي ظاهري بناوت سان آهي.

(ii) ائناٽامي (Anatomy): هي يوناني لفظ اينا (Ana) مان ورتل آهي، جنهن جي معنيٰ آهي حصو ۽ ٽومر جي (Tom) جي معنيٰ آهي ڪپڻ يا ڪٽڻ. هي حياتيات جي اها شاخ آهي جيڪا جاندارن جي اندرين عضون جو علم سيکاري ٿي.

(iii) سيل بائيولاجي (Cell Biology): هي لاطيني ٻوليءَ جي لفظ سيل (Cell) مان ورتل آهي، جنهن جي معنيٰ آهي خانو ۽ ”Bios“ وري يوناني ٻوليءَ مان ورتل آهي جنهن جي معنيٰ آهي حياتي ۽ لوگاس (Logos) جي معنيٰ ڄاڻ آهي. هن علم جو واسطو جيو گهرڙي (Cell) ۽ سندس پتڪڙن ذرڙن (Organelles) سان آهي.

(iv) هستالاجي (Histology): هي يوناني ٻولي جي لفظ هستوس (Histos) مان ورتل آهي، جنهن جي معنيٰ آهي تاندورا يا جاري (Tissues). تنهن ڪري هن علم ۾ بوٽن ۽ جانورن جي تاندورن جي بناوت بابت ڄاڻ آهي.

(v) فزيولاجي (Physiology): هي لفظ يوناني ٻولي جي لفظ فزس (Physic) مان ورتل آهي، جنهن جي معنيٰ آهي اصليت. هن علم جو واسطو جاندارن جي مختلف حصن جي ڪم ڪارن جي ڄاڻ سان آهي.

(vi) ٽئگزانامي (Taxonomy): هي يوناني ٻوليءَ جي ٻن لفظن جو ميٽر آهي. هڪ ٽيڪس (Taxis) معنيٰ درجي بندي ۽ ٻيو نومس (Nomos) يعني نالو. هي اهو علم آهي جيڪو جاندارن کي سڃاڻپ جي لحاظ کان خاندان، ڪٽنب ۽ جنس وغيره جي ورهاست ڪرڻ ۽ کين نالي ڏيڻ ۾ مدد ڪري ٿو.

(vii) جينيٽڪس (Genetics): يوناني ٻوليءَ جي جينيٽس (Genesis) مان ورتل آهي، جنهن جي معنيٰ آهي اصليت. هن علم جو واسطو جاندارن جي موروثي خاصيتن (Inheritance) جي نسل در نسل منتقلي ٿيڻ سان آهي.

(viii) امبريو لاجي (Embryology): هي لفظ يوناني ٻوليءَ جي امبريو (Embryo) مان ورتل آهي، جنهن جي معنيٰ آهي اهڙو علم جيڪو نر ۽ مادي جي جنسي ميلاپ جي نتيجي ۾ ٺهي تيار ٿئي.

(ix) ماحولياتي حياتيات (Environmental Biology): هي حياتيات جي اها شاخ آهي، جيڪا جاندارن جي هڪٻئي سان ۽ غيرجاندار ماحول سان لاڳاپن متعلق ڄاڻ ڏئي ٿي.

(x) پيلاتالاجي (Paleontology): هي يوناني ٻولي جي ٽن لفظن پيليائوس (Palaios) معنيٰ قديم، ٻيو اونتوس (Ontos) معنيٰ جاندار جو وجود ۽ ٽيون لوگاس (Logos) معنيٰ ڄاڻ. اهڙو علم جيڪو تمام قديمي نامياتي حياتيءَ سان واسطو رکي ٿو ۽ ان علم کي پنڊ پهڻ (Fossils) جي مدد سان حاصل ڪجي ٿو.

(xi) بايوٽيڪنالاجي (Biotechnology): هي علم جينياتي عملن جي تبديلي ذريعي پنهنجي پسند جون خاصيتون حاصل ڪري سگهجن ٿيون. پر ان ۾ انهن تبديلين جي لاءِ ترتيب ڏنل ٽيڪنالاجي جو مطالعو ڪيو ويندو آهي، جيڪو جاندارين ۾ انساني بهبود لاءِ استعمال ٿئي ٿو.

(xii) سوشيو بائيولاجي (Socio Biology): هي لاطيني ٻوليءَ جي سوشير (Sociare) لفظ مان ورتل آهي، جنهن جي معنيٰ آهي ڳانڍاپو. هي علم جاندارن جي چال چلت ۽ سندن پاڻ ۾ واسطي متعلق ڄاڻ ڏئي ٿو.

(xiii) پئراسائٽالاجي (Parasitology): هي لفظ يوناني پيرا (Para) معنيٰ مٿي. هي علم انهن جاندارن سان واسطو رکي ٿو جيڪي مفت خور هوندا آهن.

(xiv) فارماڪالاجي (Pharmacology): هي لفظ يوناني ٻوليءَ فارماڪون (Pharmakon) مان ورتل آهي جنهن جي معنيٰ آهي دوا. هي اهو علم آهي جيڪو دوائن جي عملن سان واسطو رکي ٿو.

(xv) ماليڪيولر بائيولاجي (Molecular Biology): هن علم جو واسطو نامياتي پرمائن يعني ماليڪيولن سان آهي، جيڪي جيو گهرڙن ۽ ان جي پٽڪڙن ذرڙن (Organelles) تي مشتمل هوندا آهن.

1.1.1 حياتيات جو ٻين سائنسي علمن سان واسطو

(Relationship of Biology with other Sciences)

حياتيات هڪ گهڻ رخو علم ۽ ٻين سائنس جي مضمونن سان گهرو واسطو رکي ٿو.

مثلاً جانورن جي چرپر علم طبيعيات ۾ نيوتن جي قانون مطابق ٿئي ٿي. حياتيات کي هڪ اندورني ظابطن واري سائنس تصور ڪيو وڃي ٿو، جيڪا ٻين سائنسي عملن سان واسطو رکي ٿي. انهن مان ڪجهه هيٺ ڏجن ٿا.

بایو فزڪس (Biophysics):

هي طبيعيات جي اها شاخ آهي، جنهن ۾ علم طبيعيات جا قاعدا ۽ قانون استعمال ڪري جاندارن جي جسمن ۾ ٿيندڙ مختلف عملن کي بيان ڪري سگهجي ٿو. ريڊيو فزڪس اها شاخ آهي جنهن جي مدد سان شعائون خارج ڪندڙ عنصرن جي استعمال ذريعي زنده جانورن ۽ انسانن جي جسم ۾ مختلف معلومات حاصل ڪري سگهجن ٿيون. اهڙن عنصرن جي ريڊيوليبيلنگ

(Radio labeling) ۽ ڪاربان ڊيٽنگ (Carbon dating) ۾ ريڊيو ايڪٽو (Radio active) آئسوٽوپس ۾ گهڻو اڳ فنا ٿي ويل جاندارن جي فاسلس (پنڊ پهڻ) جي عمر معلوم ڪرڻ لاءِ استعمال ڪري سگهبا آهن. اهڙي طرح فزڪس جو حياتيات سان تعلق ٽراسائونڊ (Ultrasound) ۽ ليزر ٽيڪنالاجي (Laser technology) جي استعمال سان به ظاهر ٿئي ٿو.

بایو مئٿميٽڪس / بایو ميٽري (Biomathematics/ Biometry):

رياضي حياتيات جي اهڙي شاخ آهي، جيڪا جاندارن جو مواد گڏ ڪري ٿي ۽ تحقيقي ڪم ۾ اهم ڪردار ادا ڪري ٿي.

بایو ڪيميسٽري (Biochemistry):

هيءَ حياتيات جي اها شاخ آهي، جيڪا حياتيات جي پرمائن جي ڄاڻ سان واسطو رکي ٿي ۽ پڻ جاندار جي جيو گهرڙن جي معقول ڄاڻ فراهم ڪري ٿي، جنهن ۾ حياتيات ۽ ڪيميا جي علم سان حياتياتي پرمائن جي چنڊ ڇاڻ ۽ مختلف حياتياتي پرمائن جي عملن جو جاندارن ۾ جائزو وٺي ٿي.

بایو جاگرافي (Biogeography):

هي حياتيات جي اها شاخ آهي جيڪا دنيا جي مختلف علائقن ۾ مختلف جاندارن جي ورڇ سان واسطو رکي ٿي. ڇاڪاڻ ته ڪيترائي جاندار مخصوص ماحول ۾ رهڻ ڪري ڪن خاص علائقن تائين محدود رهن ٿا.

اقتصادياتي حياتيات (Bio-economics):

هن علم جو واسطو خاص معاشي جاندارن جي پيداوار سان آهي. مثال طور گوشت جي پيداوار وغيره، جن جي عدد شماريءَ جي تحت ۽ سندن ملهه جي فائدي جو کاتو لڳائي سگهجي ٿو.

1.1.2 حياتيات جا موقعا (Careers in Biology):

هن علم جي شاگردن جو مقصد ڊگري حاصل ڪرڻ آهي. اهي شاگرد جن علم حياتيات کي چونڊيو آهي، اهي هيٺين مضمونن ۾ منصوبو تيار ڪري پنهنجي زندگيءَ جا موقعا حاصل ڪري سگهن ٿا.

دوائون ۽ جراحي (Medicine and Surgery):

دوائن (Medicine) جي علم سان بيمارين کي سڃاڻي ڪري ۽ انهن جي دوا ڪئي وڃي ٿي، جڏهن ته جراحي (Surgery) جي علم سان خراب عضون کي هٽائڻ ۽ انهن جي مرمت ڪرڻ جي ڪم اچي سگهي ٿي.

زراعت (Agriculture):

زراعت جو علم فصلن جي پيداوار يعني ميوا، سايون ڀاڄيون ۽ روز مره جي ضروريات سان واسطو رکي ٿو. جيئن ته پاڪستان هڪ زرعي ملڪ آهي تنهن ڪري اهو علم زراعت ۾ اهم ڪم ڪردار ادا ڪري ٿو.

باغباني (Horticulture):

هي زراعت جو هڪ حصو آهي ۽ هن علم ۾ مختلف نون وڻن ۽ ٻوٽن ۽ انهن جي واڌ لاءِ ڪم ڪيو وڃي ٿو.

بيلن جو علم (Forestry):

بيل ڪيترن ئي مختلف ٻوٽن ۽ جانورن جا پناهه گاه آهن، جيڪي انهن ۾ رهن ٿا. تنهن ڪري اهو ضروري آهي ته نوان بيل تيار ڪيا وڃن ۽ انهن جي رکوالي پڻ ڪجي.

هارپو / ڪڙمت (Farming):

هن ڌنڌي ۾ مختلف قسمن جي زمين جي چونڊ ڪري اتي مڇين جا تلاءُ، چوپايو مال ۽ مرغين کي پالي وڌو ڪري سگهجي ٿو. ڪن خاص فني طريقي جي استعمال سان جانورن جي گوشت، کير، چمڙو ۽ اُن وغيره کي محفوظ بڻائي سگهجي ٿو.

حيوانيات پروري (Animal husbandry):

هي علم به زراعت جو هڪ حصو آهي ۽ هن جو واسطو جانورن جي سنڀال ۽ واڌ سان آهي، جيڪي انسان ذات لاءِ فائدي مند آهن.

ماهي گيري (Fisheries):

هن علم ۾ مڇين جي خاص واڌاري ۽ سٺي قسم سان آهي. مڇيون پرورين جو هڪ تمام سٺو ذريعو آهن.

بايو ٽيڪنالاجي (Biotechnology):

هي هڪ تمام حساس ۽ اهم ضروري علم آهي. هن علم وسيلي جاندارن مان حاصل ڪيل مختلف مادن تي ڪيميائي عمل ڪرڻ سان ڌڻي، مڪڻ، ڊبل روٽي، انسولين ۽ اينٽي بائيوٽڪس، جيوڙا مار دوائون وغيره هٿرادو (مصنوعي) طريقي سان تيار ڪري سگهجن ٿيون.

1.1.3 قرآن ۽ حياتيات (Quran and Biology):

الله تبارڪ و تعاليٰ قرآن شريف وسيلي جانورن ۽ ٻوٽن جي اصليت بابت تمام گهڻو علم ميسر ڪيو آهي، انهن مان ڪجهه آيتن سڳورين جو بيان هيٺ ڪجي ٿو.

وَجَعَلْنَا مِنَ الْمَاءِ كُلَّ شَيْءٍ حَيٍّ ۝

ترجمو: ”۽ سڀ ڪنهن جيئري شيءِ کي پاڻيءَ مان پيدا ڪيوسين.“
(سورة الانبياء، آيت 30)

وَاللّٰهُ خَلَقَ كُلَّ دَابَّةٍ مِّن مَّاءٍ فَمِنْهُمْ مَّن يَّسْتَشِي عَلَى بَطْنِهِ وَمِنْهُمْ مَّن يَّسْتَشِي عَلَى رِجْلَيْنِ ۝

وَمِنْهُمْ مَّن يَّسْتَشِي عَلَى آرَبٍ يَخْلُقُ اللّٰهُ مَا يَشَاءُ ۚ إِنَّ اللّٰهَ عَلَىٰ كُلِّ شَيْءٍ قَدِيرٌ ۝

ترجمو: ”۽ الله سڀڪو جاندار پاڻيءَ مان بڻايو آهي، ۽ منجهانن کي ٻن پيرن تي هلندا آهن، ۽ منجهانن کي چئن (پيرن) تي هلندا آهن، الله جيڪي گهرندو آهي سو پيدا ڪندو آهي، ڇو ته الله سڀ ڪنهن شيءِ تي وس وارو آهي.“

(سورة النور، آيت 45)

مٿين آيت ۾ پاڻيءَ کي پروٽوپلازم (Protoplasm) سان تشبيهه ڏني وئي آهي ۽ پروٽوپلازم کي سڀني جاندارن جو بنياد بنايو آهي ۽ پروٽوپلازم جو وجود پاڻيءَ جي مسلسل موجودگيءَ جي ڪري آهي.

وَفِي الْأَرْضِ قِطْعٌ مُّتَبَعَاتٌ وَجُدَّتْ مِنَ الْأَعْنَابِ وَزُرْعٌ وَنَحِيلٌ ۝
صِنَوَانٌ وَعَيْرُ صِنَوَانٍ يُسْقَىٰ بِمَاءٍ وَاحِدٍ وَنُقُضَلُ بَعْضَهَا
عَلَىٰ بَعْضٍ فِي الْأَكْلِ ۚ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ ۝

ترجمو: ”۽ زمين ۾ (پاڻون وائڻا) ٽڪرا لڳو لڳ آهن ۽ ڍاڪن جا باغ ۽ پوکون ۽ ڪڇيون آهن (انهن مان ڪي) جوها ۽ (ڪي) هڪ ٿڙ واريون آهن انهن کي هڪ (ئي) پاڻي پياريو ويندو آهي، ۽ اسين ميون ۾ ڪن (جي مزي) کي ڪن کان وڌيڪ ڪندا آهيون، بيشڪ ان ۾ سمجهندڙ قوم لاءِ نشانيون آهن.“

(سورة الرعد، آيت 4)

مٿين آيت ۾ الله تعاليٰ ٻوٽن جي واڌ لاءِ ڪجهه حقيقتون بيان ڪيون آهن.



شکل 1.1 تنظيمي حدن جو بنياد

2. ماليڪيولي تنظيمي حد

:(Molecular level of Organization)

ماليڪيول ائتمن جي گڻ جوڙ سان ٺهن ٿا. اهي نامياتي جيو گهڙي جا ماليڪيول حياتياتي ماليڪيول (Bio-molecules) سڏجن ٿا. هي ڪيترن ئي قسمن ۽ پيچيدن طريقن سان ٺهيل ٿيندا آهن. انهن کي خوردبيني يعني ننڍڙن ماليڪيولن ۽ وڏن ماليڪيولن ۾ ورهايو ويو آهي. گلوڪوس، امينو ائسڊ ۽ فئٽي ائسڊ کي خوردبيني ماليڪيول (Micro-molecules) ۽ جڏهن ته ڪاربوهايڊريٽس، پروٽينس ۽ ليپڊس کي وڏن ماليڪيولن (Macro-molecules) ۾ ورهايو ويو آهي. اهي خوردبيني ماليڪيول گڏجي ڪري مئڪرو ماليڪيولس يعني وڏا ماليڪيول ٺاهين ٿا.

3. جيو گهڙي جي تنظيمي حد

:(Cellular level of Organization)

حياتياتي ماليڪيول جڏهن اڻ حل ٿيل نموني گڏجي ڪم ڪندا آهن ته انهن کي پروٽوپلازم چئبو آهي. پروٽوپلازم نامياتي ۽ مخصوص غير نامياتي جزن جو ميڙ آهي. جڏهن پروٽوپلازم هڪ ايڪي وانگر ٿي ڪم ڪندو آهي ته ان کي جيو گهڙو چئبو آهي. جيو گهڙو (Cell) جاندارن جو بنيادي ايڪو آهي. جڏهن اهڙا ساڳيا جيو گهڙا منظم ٿي ميڙ ٺاهيندا آهن ته ان کي تاندورا (Tissues) چئبو آهي. جڏهن اهڙا مختلف قسمن جا تاندورا گڏجي ڪري هڪ خاص طريقي سان ڪم ڪندا آهن ته انهن کي عضوا چئبو آهي وري مختلف قسمن جا عضوا باظابطه طريقي ڪم ڪري هڪ عضون جو سرشتو ٺاهين ٿا.

جڏهن مختلف عضون جو سرشتو باقاعدي نموني ۾ هڪ ايڪي تحت ٿي ڪم ڪندا آهن ته اهي هڪ گهڻ گهڙو جيو ٺاهيندا آهن.

1.1.4 مسلمان سائنسدانن جون خدمتون (Contribution of Muslim Scientist):

مسلمان سائنسدانن حياتيات جي علم جي اوسر جي لاءِ اهم ۽ وڏا ڪارناما سرانجام ڏنا آهن. هنن پنهنجي تجربن ۽ مشاهدن جو آغاز پهرين صدي هجري کان ڪيو. هيٺ ڪن خاص مسلمان سائنسدانن جي ڪيل ڪمن بابت بحث ڪجي ٿو، جن حياتيات جي عروج لاءِ نمايان ڪردار ادا ڪيا.

1- جابر بن حيان (722 ع کان 817 ع):

جابر بن حيان ايران ۾ ڄائو هو ۽ هن علم ڪيميا جي ميدان ۾ ڪافي ڪم ڪيو، پر هن ڪيترائي ڪتاب ٻوٽن ۽ جانورن بابت لکيا، جن مان النباتيات (Al-Nibatiat) ۽ الحيوان (Al-Haywan) ان جا ٻه مکيه ۽ مشهور ترتيب وار ڪتاب آهن.

2- عبدالملڪ اصمعي (741 ع کان 828 ع):

هي هڪ وڏو ۽ جانورن جي علم جو مشهور ماهر هو ۽ هن ڪيترائي ڪتاب جانورن تي لکيا. انهن مان الخيل (گهوڙو)، الابل (اٺ)، المشاد (ڍڳ)، الوحوش (جهنگلي جانور) ۽ خلق الانسان جيڪو انسان جي جسم جي مختلف عضون ۽ انهن جي ڪم بابت آهي.

3- بو علي سينا (980 ع کان 1037 ع):

هي سڀني مسلمان سائنسدانن ۾ وڏي ۾ وڏو سائنسدان ليکيو ويندو آهي ۽ هن کي طب جي مهارت حاصل هجڻ ڪري اولهه ۾ طب جو باني تصور ڪيو وڃي ٿو. هن ڪيترن ئي بيمارين جهڙوڪ ٽي بي، سرسام (Meningitis) ۽ ٻين مختلف بيمارين جي سڃاڻپ پڻ ڪئي. هن رياضي، فلڪيات، فزڪس، پئلاٽالاجي ۽ موسيقي جي ميدان ۾ پڻ ڪم ڪيو.

ان کان علاوه هن القانون (Al-Qanoon) ۽ في الطب الشفا (Filtib Al-shifa) ڪتاب پڻ لکيا.

1.2 تنظيمي حدون (THE LEVEL OF ORGANIZATION)

حياتيات جي دنيا ۾ تنظيمي حدن جو بنياد ڪيميائي تحقيق تي رکيل آهي. جيڪي به جاندار آهن سي سڀ جيو گهڙن ۽ ان جي پروٽوپلازم جا ٺهيل آهن. پروٽوپلازم به طبعي ۽ ڪيميائي طور تي حياتيءَ جو ئي بنياد (حد) آهي. اهڙيون حدون هيٺ ڏجن ٿا.

1. ائمي تنظيمي حد (Atomic level of Organization):

سڀئي مادا عنصرن جا ٺهيل آهن، جيڪي ائتمن تي مشتمل هوندا هن ۽ ائتم وري ننڍڙن ڌڙن اليڪٽران، پروٽان ۽ نيوترون ۾ ورهايل هوندا آهن. ڪائناٽ ۾ 100 کان وڌيڪ قسم جا عنصر موجود آهن. انهن مان 16 عنصر حياتياتي عنصر سڏجن ٿا، جيڪي زندگيءَ جي جياپي لاءِ ضروري آهن. صرف 16 عنصر جهڙوڪ ڪاربان، هائڊروجن، آڪسيجن، نائٽروجن سلفر ۽ فاسفورس حياتيءَ جا بنيادي عنصر سڏجن ٿا.

4. نالي جي لحاظ کان حد (Taxonomic level):

هي هڪ حد بنديءَ جو ٻيو طريقو آهي جنهن جو واسطو جاندارن سان آهي. هن حد بندي ۾ اسپيشيز (Species) کي ننڍي ۾ ننڍو ايڪو ورتو ويندو آهي، جيڪو شڪل و شبيهه جي لحاظ کان هڪ جهڙو هوندو آهي. اهي وري لڳ ڪري نوان جاندار پيدا ڪندا آهن.

5. آبادي جي لحاظ کان حد (Population level):

اسپيشيز (Species) جا سڀئي ميمبر ڪنهن خاص ماڳ تي رهندڙ هجن ته انهن کي آبادي (Population) چئبو آهي. ساڳي وڻ تي رهندڙ طوطن جو گروهه طوطن جي آبادي سڏائيندا آهن.

6. اتحادي يا خانداني حد (Community level):

مختلف جنسن جا اسپيشيز جيڪي ڪنهن مخصوص وسنديءَ ۾ رهن ته انهن کي اتحادي يا خاندان (Community) چئبو آهي. هڪ وڻ تي رهندڙ مختلف قسمن جي پکين جي ميڙ کي پکين جو خاندان چئبو آهي.

7. ماحولي سرشتو (Ecological system):

خاندان هميشه غير جاندار ماحول تي متبادل عمل سان پنهنجي وجود کي برقرار رکندو آهي. مثلاً آڪسيجن ساهه کڻڻ لاءِ ماحول مان حاصل ڪري ڪاربان ڊاءِ آڪسائيڊ ۾ تبديل ڪندا آهن. هن طريقي جي باهمي عمل کي ماحولياتي سرشتو سڏبو آهي.

8. حياتياتي دائري جي حد (Biosphere level):

ڌرتي جو اهڙو حصو جتي زندگي موجود آهي، ان کي حياتياتي دائرو چئجي ٿو. اهو مختلف قسمن جي ماحولن تي مشتمل هوندو آهي.

1.2.1 هڪ جيو گهرڙي جي تنظيم (Unicellular organization):

سڀئي هڪ جيو گهرڙي وارا جاندار زندگيءَ جا سمورا عمل سرانجام ڏين ٿا. اهي کاڌو هضم ڪن ٿا، ساهه کڻن ٿا، نيڪال ڪن ٿا ۽ پڻ چرچر وغيره. جيو گهرڙي جي بنياد تي سادي طريقي سان ڪن ٿا. بيڪٽريا، ايموبا، پراميشير ۽ يوگلينا هڪ جيو گهرڙي جا عام مثال آهن.

1.2.2 گڏيل رهائش جي تنظيم (Colonial organization):

ڪيترائي هڪ جيو گهرڙا جاندار گڏجي هڪ بينڪ (ڪالوني) ٺاهيندا آهن، پر انهن جي ڪم ڪار ۾ ڪابه ورهاست نه هوندي آهي. گڏيل تنظيمي رهائش وارا هڪ جيو گهرڙا ٿي جاندار پنهنجي الڳ زندگي گذاريندا آهن ۽ هو هڪ ٻئي تي نه ڀاڙيندا آهن ۽ ڪڏهن به گهڻو جيو گهرڙائي بناوت نه ٺاهيندا آهن. والووڪس (Volvox) (شڪل 1.4) هڪ سائي الجي هن قسم جي تنظيم جو مثال آهي.

1.2.3 گهڻو جيو گهرڙن جي تنظيم (Multicellular Organization):

گهڻو جيو گهرڙن جي ٺهيل جاندار کي گهڻو گهرڙو جاندار چئبو آهي. ڏيڏر ۽ سرنهن جو ٻوٽو گهڻو گهرڙي تنظيم جا مثال آهن.

سرنهن جو ٻوٽو (Mustard Plant):

سرنهن جي ٻوٽي کي عام طرح براسيڪا ڪيمپيسٽرس (*Brassica campestris*) چيو وڃي ٿو. هن کي مقامي ٻوٽي يا سرنهن يا سرسون (Sarsoon) به چيو وڃي ٿو. هي گهڻو جيو گهرڙو ٻوٽو آهي ۽ کيس سياري جي موسم ۾ پوکيو ويندو آهي. هن ٻوٽي جا پن پاڇي طور به استعمال ٿيندا آهن، جڏهن ته بچ تيل ڪڍڻ لاءِ استعمال ٿيندا آهن. هن ٻوٽي جي ڊيگهه 1 (هڪ) کان 1.5 ميٽر ٿئي ٿي. هن ٻوٽي جا ٻه حصا ٿين ٿا. هڪ پاڇيءَ وارو حصو جيڪو پاڙ، تڙ ۽ پن تي مشتمل ٿيندو آهي، جڏهن ته ٻيو حصو جيڪو گل جهليندو آهي ان کي پيداواري حصو چئبو آهي. هر هڪ گل ڀيلي رنگ جو ٿئي ٿو ۽ ان مان بچ پيدا ٿين ٿا.

ڏيڏر (Frog):

ڏيڏر جو سائنسي نالو رانا ٽگرنيا (*Rana tigrina*) آهي ۽ پاڪستان ۾ عام طور تي پاتو ويندو آهي. هي گهڻو گهرڙو جانور آهي ۽ هي خشڪي ۽ پاڻيءَ (ٻنهي جاين) ۾ پڻ رهي ٿو. ان جو جسم منڍي ۽ ڌڙ ۾ ورهايل آهي ۽ کيس ڳچي نٿي ٿئي. ان جو جسم عضون جي سرشتي جو ٺهيل آهي، جنهن ۾ مختلف عضوا ٿين ٿا.



شڪل 1.2 سرنهن جو ٻوٽو



شڪل 1.3 ڏيڏر

سڀئي عضوا مختلف اوچن جهڙوڪ اپيٿيليل (Epithelial)، گلنڊيولر (Glandular)، مسڪيولر (Muscular) ۽ نروس (Nervous) وغيره جا ٺهيل آهن. ڏيڏر ڪاهين تلائن، بينل پاڻي ۽ آهستي وهندڙ ندين جي ويجهو رهي ٿو. اهو ننڍڙن جيتن تي گذارو ڪري ٿو.

سرگرمي: عضون ۽ عضون جي سرشتي جي چيريل ڏيڏر جي سڃاڻپ ڪريو.

گهريل سامان:

- محفوظ ٿيل ڏيڏر
- وڊٽڪ ۽ چير ڦاڙ سامان جي پيٽي
- وڊٽڪ يا چير ڦاڙ جي ٿالهي
- پنون ۽ ٽاڇڻيون

طريقي ڪار:

ڏيڏر کي پنئين پاسي کان وڊٽڪ واري ٿالهيءَ ۾ رکو، جيئن ته سڀئي ڪرنگهي وارا جانور پيٽ واري (Ventral) پاسي کان چيريا ويندا آهن. هاڻي اڳين ۽ پوين ڄنگهن کي پنن سان مضبوط ڪريو. ڪينچي کڻي ڪري پيٽ کي نيڪال واري جاءِ کان وات تائين ڪڍيو. وري ڄنگهن جي چمڙيءَ کي هر هڪ پاسي کان چيريو ۽ ان کي پنن سان مضبوط ڪريو. پوءِ اندرين عضون کي ظاهر ڪريو ۽ شڪل جي مدد سان مشاهدو ڪريو، سندن جڳهن يعني عضون جي نشاندهي ڪري ۽ انهن کي سڃاڻو.

هيٺ ڏنل جدول يا خاني ۾ ڏيڏر جا مختلف عضوا ۽ واسطيدار عضون جو سرشتو ڏيکاريل آهي.


عضوا	عضون جو سرشتو
وات، بڪل ڪيوٽي، فيرنڪس(ٽڙگهٽ)، ايسوفيجس، معدو، ننڍو آندو، وڏو آندو، ڪلوئڪا، جيرو، پتو، لبلبو	هاضمي جو سرشتو
دل، ايٽريا، وينٽريڪل، شاهه شريان	رت جي دوري جو سرشتو
ڦڦڙ، ٽريڪيا، ناسون	ساه ڪڻڻ جو سرشتو
بڪيون، مٿانو	نيڪال جو سرشتو
آنورا، واسا افرنشيا، ٻچي داني، اووي ڊڪٽ، اووي سڪ	پيدائشي سرشتو
دماغ، اسپائينل ڪارڊ (حرام مغز)، تنتون	تنني سرشتو

هيٺ ڏنل چيريل ڏيڏر کي نالن سان ظاهر ڪريو



شڪل 1.4 چيريل ڏيڏر

ايموبيا (Amoeba):




شڪل 1.5 ايموبيا

ايموبيا هڪ گهرڙي وارو جانور آهي، جيڪو تلائن جي گپ، چڪ، ڪڏن ۽ بينل پاڻي ۾ ملي ٿو. هن جي ماپ اٽڪل 0.25 ملي ميٽر ٿئي ٿي ۽ سندس شڪل بيڊولائيٽي ٿئي ٿي. هن جي جيو گهرڙي کي هڪ پردو ٿئي ٿو، جيڪو ان ۾ موجود ماليڪيولن ۽ سائٽو پلازم جي حفاظت ڪري ٿو. سائٽو پلازم جو مٿيون حصو جيلي نما صاف ۽ شفاف ٿئي ٿو، جنهن کي ايوڪٽوپلازم چئبو آهي ۽ سندس اندريون حصو پاڻي نما هوندو آهي جنهن کي اينڊو پلازم چئبو آهي.

سائٽو پلازم ۾ نيو ڪليس، ڪاڏي وارا خول ۽ مائيتو ڪونڊريا وغيره ٿين ٿا. ايموبيا پنهنجي چرٻي ڪوڙن پيرن وسيلي ڪندو آهي، جن کي سوڊو پوڊيا يا ڪوڙا پير چئبو آهي.

والو وڪس (Volvox):

والو وڪس هڪ گهڻ نسلِي سائي ڪلورو فائيت الجي جي نسل والو وڪيسي سان واسطو رکي ٿي. هي هڪ مخروط نما ڪالوني ناهي ٿي، جنهن ۾ 50,000 تائين جيو گهرڙا ٿين ٿا. هي صاف پاڻي جي رهائشگاهه ۾ رهن ٿا ۽ هن کي پهريائين 1700ع ۾ اينٽوني وان ليوون هڪ (Anatoievan Leeuwen Hoek) دريافت ڪيو هيو.



شڪل 1.6 والو وڪس ڪالوني

والو وڪس (Volvox) جنهن کي ڪنهن وقت الجي چيو ويندو هو، اهي گڏجي ڪري هڪ ڪالوني ۾ رهندا آهن. هر هڪ والو وڪس جي جيو گهرڙي ۾ ٻه فليجيلا ٿيندا آهن جيڪي گڏجي ڪم ڪري جسم کي پاڻي ۾ ڏڪيندا آهن. وولو وڪس کي سائو مادو ٿئي ٿو، جنهن ڪري هو روشنائي ترڪيب (Photosynthesis) ذريعي پنهنجو کاڌو پاڻ تيار ڪري ٿو. اهي روشنائي ترڪيب وارا جسم پاڻي واري ماحول ۾ تمام ڪارائتا هوندا آهن. والو وڪس انسان ذات لاءِ نقصانڪار نه هوندا آهن، ڇاڪاڻ ته اهي ڪوبه زهريلو مادو نه ٺاهيندا آهن.

تت

- حياتيات جو واسطو جاندارن جي علم سان آهي.
- حياتيءَ کي سڃاڻڻ لاءِ ڪن خاص طريقن جي بنياد تي سڃاتو ٿو وڃي.
- حياتيات کي ٽن مکيه شاخن ۾ ورهايو ويو آهي.
- حياتيات جو واسطو ٻين سائنسي مضمونن جهڙوڪ فزڪس، ڪيميا، رياضي وغيره سان آهي.
- معاشي طور تي حياتيات کاڌي، دوائن، جنگلات ۽ زميني ڪمن لاءِ بيحد ضروري آهي.
- الله تبارڪ تعاليٰ قرآن پاڪ ۾ جاندارن جي اصليت ۽ خاصيتن بابت تمام گهڻي ڄاڻ ڏني آهي.

- مسلمان سائنسدانن جو حياتيات جي بقا لاءِ جوڳو ڪردار رهيو آهي.
- هن زندگيءَ ۾ تنظيمي حدن تي ڪيتريون تنظيمون سڃاتيون ويون آهن.
- پروٽوپلازم حياتيءَ جو ڪيميائي بنياد آهي.
- پروٽوپلازم جو ننڍي ۾ ننڍو ايڪو جيو گهرڙو آهي.
- جاندار هڪ گهرڙي يا گهڻ گهرڙن ڪولونيئل يا اوچن وارا، عضوا، عضون جي سرشتي جي حد وارا ٿين ٿا.
- براسيڪا کي عام طور تي سرنهن (سرسون) سان سڃاتو وڃي ٿو.
- رانا تگرنيا ڏيڏر جو حياتياتي نالو آهي.
- ايموبا هڪ جيو گهرڙي وارو جاندار آهي.
- والو وڪس هڪ گهڻ نسلِي الجيءَ جو ميڙ آهي ۽ اهو ڪالوني ناهي ڪري رهي ٿو.

متفرقا سوال

1- صحيح جواب تي گول پايو:

- (i) عام رهائش پذير خاندان جو گروهه جيڪو ساڳئي نسل سان واسطو رکي ان کي چئجي ٿو.
- (الف) بايو اسفيئر (ب) ڪٽنب يا خاندان
- (ج) ماحولي سرشتو (د) آبادي
- (ii) مڇي جي سني نسل ۽ مڇيءَ جي پيداوار کي چئبو آهي.
- (الف) ماهيگيري (ب) هارپو
- (ج) جانورن جي پالنا (د) جنگلات
- (iii) تمام نامياتي زندگيءَ جي علم پند پهنڻ جي مدد سان معلوم ڪري سگهجي ٿو.
- (الف) جيتن جو علم (ب) پند پهنڻ جو علم
- (ج) نالن ڏيڻ جو علم (د) اوچن جو علم
- (iv) طبيعات جا قانون ۽ طريقا زندگيءَ کي سمجهائڻ لاءِ استعمال ڪجن ٿا.
- (الف) بايوميتري (ب) بايو اسٽيٽڪس
- (ج) بايو اسفيئر (د) بايو اڪنامڪس

- (v) غلط بيان چونديو
- (الف) ڇهن عنصرن جهڙوڪ ڪاربان، هائڊروجن، آڪسيجن، نائٽروجن ۽ فاسفورس کي حياتيءَ جا بنيادي عنصر چئجي ٿو.
- (ب) زندگيءَ جي بنياد ڪيميائي عنصرن تي آهي.
- (ج) مختلف جنسن جا ميمبر آبادي ٺاهين ٿا.
- (د) ڌرتيءَ جو اهو حصو جتي زندگي ملي ٿي ان کي بايو اسفيئر چئبو آهي.
- (vi) بيمارين جي سڃاڻپ ۽ علاج جي سائنس کي چئبو آهي.
- (الف) زراعت (ب) دوائن جو علم (ج) جراحي (د) بئي ب ۽ ج
- (vii) ساڳيا جيو گهرڙا ملي ناهن ٿا:
- (الف) عضوو (ب) سرشتو (ج) اوڄا (د) جسم
- (viii) ڏيڏر جو سائنسي نالو آهي.
- (الف) پئلوپين (ب) رانا ٽگرنيا (ج) پيرپيلئينا (د) فيريٽينا
- (ix) صحيح حياتياتي تنظيم جي ترتيب چونديو:
- (الف) ائٽم ← جيو گهرڙو ← اوڄا ← ماليڪيول ← عضوو
(ب) ائٽم ← اوڄا ← جيو گهرڙو ← ماليڪيول ← عضوو
(ج) ائٽم ← ماليڪيول ← جيو گهرڙو ← اوڄا ← عضوو
(د) ائٽم ← جيو گهرڙو ← ماليڪيول ← اوڄا ← عضوو
- (x) والوڪس گهڻ نسلياتي جسم آهي.
- (الف) سائي الجي (ب) گاڙهي الجي (ج) ناسي الجي (د) انهن مان ڪابه نه
- 2 هيٺيان خال پريو:**
- (i) هٿرادو جينيات کي حاصل ڪرڻ لاءِ استعمال ڪيل حرن کي..... چئبو آهي.
- (ii) مختلف جاندارن جي مختلف دنيا جي حدن جي ورڇ کي..... چئبو آهي.
- (iii) زراعت جو اهڙو حصو جيڪو نون ٻوٽن جي قسمن ۽ انهن جي ميون جي واڌ لاءِ هجي.....

- (iv) حياتياتي عنصر جيڪي زندگي لاءِ ضروري سمجهيا وڃن ٿا اهي..... ميمبرن ۾ آهن.
- (v) مختلف جنسن جا ميمبر ڪنهن خاص جڳهه تي رهن ٿا کين..... چيو وڃي ٿو.
- (vi) مسلمان سائنسدان جنهن تي بي، سرسام ۽ ٻين خارشِي بيمارين کي ڳولي لڌو اهو..... هيو.
- (vii) ڌرتي جو اهو حصو جتي زندگي ملي ٿي..... چيو وڃي ٿو.
- (viii) حياتيءَ جو بنياد..... تي ٻڌل آهي.
- (ix) مڇي هڪ تمام سنو وسيلو آهي.....
- (x) ريڊيو ماڊلنگ ۽ ڪاربان ڊيٽنگ پڻ ريڊيو آسوٽوپس فاسل جي..... معلوم ڪرڻ لاءِ استعمال ٿين ٿا.

3- هيٺين اصطلاحن جي وضاحت ڪريو

(i) ائنائامي	(ii) هستالاجي	(iii) اميونالاجي
(iv) فارماڪالاجي	(v) اينتامولاجي	(vi) بايو ميٽري
(vii) بايو گرافي	(viii) سرجري	(ix) جانورن جي پالنا جو علم
(x) حياتياتي عنصر		

4- جدولي طريقي سان هيٺين ۾ فرق ٻڌايو.

- (i) ڪالونيءَ واري تنظيم ۽ گهڻ گهرڙي تنظيم (ii) زراعت ۽ باغباني

5- هيٺين سوالن جو مختصر جواب ڏيو:

- (i) حياتيات جي مضمون کي گهڻ رخو مضمون چيو وڃي ٿو؟
- (ii) ڪهڙيءَ طرح هارپو انسان ذات جي خدمت ڪري ٿو؟
- (iii) اسپيشيز کي ڇاڃي ڪري نالي ڏيڻ ۾ ننڍي ۾ ننڍي حد تسليم ڪجي ٿي؟
- (iv) آبادي قوم کان ڪهڙيءَ طرح مختلف آهي؟
- (v) ٻوٽن جون نيون جنسون ڪهڙي طرح پيدا ڪجن ٿيون؟

6- هيٺين سوالن جا وضاحت سان جواب ڏيو:

- (i) حياتيات جي شعبي ۾ حصو وٺندڙ مسلمان سائنسدانن جو ذڪر ڪريو.
- (ii) حياتيات جو ٻين سائنس جي برانچن سان بيان ڪريو.
- (iii) تنظيمي حد کي بيان ڪريو.